

# బీరకాయపీచు

[కథానిక]

= శ్రీ కొడవటిగంటి కృష్ణమూర్తి =

“వాళ్లమ్మాయికి సంగీతంట్ల, చెపుతారా?”  
అంది విశాలాక్షి వంటింట్లో కూర తరుగుతూ.

“ఏమిస్తారుట?” అన్నాడు భర్త ఇవతలగదిలో  
తల నువ్వుకొంటూ.

“ఇచ్చేదేమిటి—ఎరిగున్న వాళ్లలో!”

“తలుపేసుకో!” అంటూ బయలుదేరాడు  
భుజంగరావు.

“అదేమిటి—నెత్తున్నారే?” అంటూ ఇవతలికి  
వచ్చింది విశాలాక్షి.

“మరి ఏం చెయ్యమన్నావ్—”

“నే నడిగిన సంగ తేమిటి?” అన్నది భార్య.

“నే నడిగిన సంగ తేమిటి?” అన్నాడు భర్త.

“ఏమో బాబూ! నాకు తెలీదు. ఆవిడ అడగ  
మంటే అడిగాను. తర్వాత మీ ఇష్టం!”

“ఆవిడ అడగమంటే నన్నడిగావు - బాగానే  
వుంది. ఏమిస్తాలో కనుక్కోమని నేను నిన్ను అడుగు  
తున్నాను - వెళ్లి కనుక్కో!”

“నా కిదే పని! మీ కిష్టం లేకపోతే చెప్పనని  
చెప్పరాదూ—”

“ఎవరితో?” అన్నాడు భుజంగరావు.

“మీరు చెప్పరుట అని చెప్పాను!” అంది  
విశాలాక్షి.

“మధ్య నన్ను చెడ్డవాడిని చెయ్యటం దేనికీ?  
నేను చెప్పనని నీతో అన్నానా?”

“మీరన్నదానికి అంతకన్న అర్థ మేముంది?”

“నేనన్నది నీకేమి అర్థమయింది?”

“మీరనే మాటలు నాకు బాగానే అర్థం  
అవుతాయి!”

“వొట్టి దబాయింపు—నీ కేమీ అర్థంకాదు!”

“చివరకు నన్ను తెలివితక్కువదాన్ని చెయ్య  
టమేగా మీపని!”

భుజంగరావు నవ్వాడు. విశాలాక్షితో అతనికి  
వచ్చే అవస్థే అది! వొట్టి పుణ్యానికి అనవసరమైన  
విషయాలలో ఆవేశం చూపించి విశాలాక్షి మొహం  
చిటపటలాడించగానే అతనికి ఆమెను గట్టిగా ముద్దు  
పెట్టుకోవాలన్న దుర్బుద్ధి పుట్టటమే అతని దురల  
వాటు. అతని వుద్దేశాన్ని తక్షణమే కనిపెట్టే నేర్పు  
ఆమెకు వుండటం శోచనీయం. విశాలాక్షి కొంచెం  
అవతలికి జరిగి నిల్చింది!

“నిన్ను తెలివితక్కువదాన్ని ఎవరు చెయ్య  
గలరు చెప్ప?” అన్నాడు భుజంగరావు.

“సరేనన్నారని ఆవిడతో చెప్పనా?”

“నేను సరేనని అనకపోయినా నేను సరేనని  
అన్నాననే నీకు ఆవిడతో చెప్పాలని వుంటే—చెప్ప!”

“తర్వాత నాకు మాటరావటానికా - తీరా ఆ  
అమ్మాయి వచ్చింతరవాత నెపం నామీదికి నెట్టటానికి  
—నా కామాత్రం అర్థంకాకపోలేదు!”

“అంత జాగ్రత్త కలదానివి చెప్పకు!”

“మరి ఆవిడతో ఏం చెప్పమన్నారు?”

“నీమీదికే నెపమూ రాకుండా చెప్ప!”

“నాకు చేతకాదు సుమండీ—!”

“నీమీదికే నెపం వచ్చేటట్టు చెప్ప అంటే”

## భారతి - తారణ పుష్యము

“నేనేం చెప్పను”

“చెప్పకు!”

“నేనక్కడికి వెళితే ఆవిడ అడిగితే?” అంది విశాలాక్షి దూరదృష్టితో.

“అక్కడికి వెళ్లుకు!”

“బాగుంది. మీరు అందరితోనూ సంబంధాలు తెంపుకున్నారని నన్ను కూడా అలాగే చెయ్యమన్నారా? ఎవ్వరితోనూ అవసరం లేకుండా మీకు జరుగుతుండేమోకాని, ఆడవాళ్లకు మాకు జరగదు సుమండీ!”

“అయితే వెళ్లు!”

“నేను వెళ్లుకుండానే ఆవిడ ఇక్కడికి వచ్చి అడుగుతుంది.”

“ఏమని అడుగుతుంది?”

“ఏమండీ కనుక్కున్నారా అని అడుగుతుంది.”

“అంటే కనుక్కున్నదీ లేనదీ చెప్ప.”

“అందుకేగా మిమ్మల్ని అడగటం.”

“మరి నేను సమాధానం చెప్పితినిగా!”

“ఏం చెప్పారు — పామూ విరక్కుండా, బడితా చావకుండా—”

“పామూ చావకుండా, బడితా విరక్కుండా అని కామాలు నీవుద్దేశ్యం—!”

“ఏమిటో - మీమాటలు నా కర్ణంకావు—”

“అవుతయ్యి అని దబాయించావు?”

“బాబూ నాకెందుకు కానీయండి—మళ్లీ ఈ సంగతి ఎత్తితే అప్పడనండి—”

“నే నిందాకటినించీ నీకెందుకనే చెబుతున్నది.

అర్థంచేసుకోటానికి ప్రయత్నం చేస్తేనా నువ్వు—”

భుజంగరావు తలుపుదాకా వెళ్లాడు.

“మరి ఇంతకూ ఏమిటి—?” అంది విశాలాక్షి.

అతను వెనక్కు తిరిగి చూచాడు. ఆమె అక్కడే ధీమాగా నిల్చింది. భుజంగరావుకు నవ్వు వచ్చింది.

“మీకు అన్నీ ఎగతాళే—కొంచెము సంగీతం చెప్పితే అరిగిపోతారా? ఈమాత్రం సహాయం మీరు

చెయ్యకూడదా? అంత ఎవ్వరితోనూ అవసరం లేని వారు పదిరోజులకిందట పుస్తకం తెమ్మని మరి నన్నెందుకు వారింటికి పంపారు?”

చేతయితే సమాధానం చెప్పండి అన్నట్లు విశాలాక్షి కూచుని కూర తరుక్కోవటం మొదలు పెట్టింది. భుజంగరావు నిర్ఘాంతపోయినాడు. అతని మొహం ఎర్రబడిపోయింది. రహస్యంగా అతని హృదయాన్ని పీల్చిపిప్పిచేస్తున్న బాధను అతని భాత్య తెలిసీ తెలియకుండా కాలితో తొక్కి రెచ్చకొట్టింది. తమ జీవితాని కేమీ సంబంధించని విషయాలలో అనవసరంగా ఘర్షణపడి భార్యాభర్తలు ఎడమొహం పెడమొహం పెట్టుకుని కదాచిత్తుగా పస్తుపడుకోటం కూడా అనేకసార్లు జరిగింది. భుజంగరావు సమస్యలు విశాలాక్షికి అర్థంకావు—పట్టించుకోవలసిన అగత్యం కూడా లేదు—చేతకానుకూడా కాదు. జీవితాన్ని ఒక ధోరణిలోకే తీసుకురాలేకుండా వున్న భుజంగ రావుకు విశాలాక్షి తెచ్చిపెట్టే సమస్యలు దినదిన గండాలు కావటంలో విశాలాక్షి నేర్పు చాలా వుంది. విశాలాక్షి తెచ్చిపెట్టే సమస్యలు భార్యాభర్తల కిద్దరికీ అక్కర్లేని విషయాలు. కనీసం భుజంగరావు వుద్దేశం అది.

కాని భార్యాభర్త లిద్దరూ అన్యోన్యంగా వుంటారనే ప్రతీతి - ఓవిధంగా నిజంకూడాను! దాని క్కారణం విశాలాక్షి అమాయకత్వమూ, ఆమె నిర్మించే సమస్యసాధాలకు పునాది లేకపోవటమూ. భుజంగరావు సంసారం సాగరంలో తుపానుకు తట్టుకుని యథాస్థితికి వచ్చేటప్పటికి భట్లన తెల్లవారు తుంది. భార్యాభర్తల పోట్లాటలు చుట్టుపట్ల అమ్మలక్కలకు కాస్తా కూస్తా అవగాహనం అవుతూనే వుంటాయి. అలా పోట్లాడ గలిగిన భర్తను సంపాదించి నందుకు విశాలాక్షిని చూస్తే కొద్దిగానో గొప్పగానో అనూయపడినవాళ్లు వుండటం భుజంగరావుచురదృష్టం! ఎంత పోట్లాడుకుంటే ఏం - చిలకాగోరింకలు అన్న పేరు వచ్చింది దంపతులకు. ఈపోట్లాటలు కథలుగా

బీ ర కా య పీ చు

రాస్తే చదువుకోవటానికి బాగానే వుంటుంది అనుభవించటానికి అర్హమైనవి కావు!

కాని ప్రస్తుతం విశాలాక్షి వేసిన తస్మా నారాయణాస్త్రంలాగా పనిచేసింది.

“మరి వాళ్ళింటినించి ఆపుస్తకం తేవటానికి అంత గునిశా వేం?” అన్నాడు భుజంగరావు తాపీగా.

“నేనేం గునవలా!”

“పోనీ సణిగా వేం?”

“సణగటం ఏముంది? మీకు కావలసిన పుస్తకాన్ని ఆయన్ని వెళ్లి నన్ను అడగమన్నారా?”

“ఆయన్ని అడగమని ఎందుకు చెబుతానూ? నువ్వు వెళ్లి ఆయన భార్యని అడిగితే, ఆవిడ భర్తని అడిగి తీసుకుని ఇయ్యదా?” అన్నాడు భుజంగరావు.

“అంత శ్రమ దేనికి—మీకే వెళ్లి ఆయన దగ్గర తెచ్చుకోరాదా?” అంది విశాలాక్షి.

“సంగీతం చెబుతానా అని ఆవిడ నిన్ను అడగటం దేనికి - ఆవిడ భర్త వచ్చి నన్ను అడగ కూడదా?”

“ఏమో నాకు తెలీదు!”

“భేష్! మరి నీకు తెలిసిందేమిటి?”

“ఏమో-తీరా ఆయన వచ్చి మిమ్మల్ని అడిగితే మీరు చెప్పనంటే—”

“నామోషీకాదూ పాపం! అందుకని ఆయన భార్య ద్వారా అడిగించుకుని లేదనిపించుకుంటే నామోషీ ఆయనకు కాదుగా!”

“వితఅర్థాలు తియ్యటంలో మీరు ఘట్టు! ఆయనేం భార్యని అడగమని చెప్పలేదు—”

“అదీ నామోషీకామాలు ఆయనకు! అయితే ఆయన భార్య భర్త అభిప్రాయం గమనించి నిన్ను అడిగింది కామాలు—”

“ఎందుకు వాళ్ళకు లేనిపోని వుద్దేశాలు కలిపించటం—వాళ్ళకు ఇటువంటి ఆలోచనలు ఎప్పుడూ వుండవు!”

“అఖర్కం నాదే కామాలు! అయితే వాళ్ళ మూయికి సంగీతం చెప్పించాలని ఆతుద్దా ఆమెకేగాని ఆయనకేమీ లేదంటావా?”

“ఆయనకుమటు కెందుకుండదు?”

“వుంటే సంగీతం చెప్పించే భారం ఆయనకు కంటే ఆవిడకే ఎక్కువ పట్టినట్టుందే?”

“మీకు సమాధానం చెప్పటం నాకు చేత కాదు—”

“మరి వెళ్తావేం—నీ దగ్గర వున్న దురలవాటే అది!”

“మీతో పెట్టుకూచుంటే ఈపూట మతి భోజనం వుండదు - ఇందులో కొత్త ఏముంది?”

“మరి ఇటువంటి సమయంలో తీగకదిలించావు దేనికీ? నీవు ఏవిషయం ఎత్తావో నీకు తెలియదు కాబట్టి ఇప్పుడిది తేల్చాలిందే—”

“తేల్చేదేముంది — ఇతరులకే దురుద్దేశాలు వుంటాయి, మీకు అన్నీ మంచి వుద్దేశాలే—”

“నువ్వేమన్నా నా కభ్యంతరంలేదు. నాకే దురుద్దేశాలున్నాయి—ఇతరుల కందరికీ మంచి వుద్దేశాలున్నాయని నీవు అన్నా నేను వొప్పుకొంటాను. కాని ఆసలు సంగతి చెప్ప!”

“ఏం చెప్పను? కూతురు సంగీతం విషయం తల్లికిమటుకు పట్టదా?”

“ఎందుకు పట్టదా? కాని నా ప్రశ్న ఏమిటంటే అది ఆమెకే ఎక్కువ పట్టినట్టుందేమని—పోనీ ఆయనకేమీ పట్టినట్టుందేమని.”

“ఆయనకుమటుకు ఎందుకు పట్టదా-ఆయన సంగీతం మేష్టరుకోసం చూస్తూవుండివుంటాడు!”

“పాపం, ఆ సంగతి ఆవిడకు తెలియదు కామాలు! బాగానే వుంది - భార్యకు తెలియకుండా భర్త, భర్తకు తెలియకుండా భార్య సంగీతం చెప్పేవాడి కోసం చూస్తున్నారన్నమాట! వాళ్ళదీ మన సాసారంలాంటిదే—”

భారతి - తారణ పుష్పము

“నావిషయాలు మీకేమీ అక్కర్లేదుకాని మీ విషయాలు నాకేమీ అక్కర్లేకుండా పోలేదు!”

“మంచిమాటన్నావు తెలిసీ తెలియకుండా!”

“భార్యా, భర్తా ఒకరికొకరు సంబంధం లేకుండా వుండాలనికామాలు మీవుద్దేశ్యం?”

“అదిమటుకు అన్యాయం - నేనెప్పుడూ అలా అనలేదు—”

“ఇప్పుడు మీవుద్దేశ్యం అంతకంటే ఏముంది?”

“పోనీ, నాకు అలాంటి దురుద్దేశ్యమే వున్నదనుకో. అయితే వాళ్లు నావుద్దేశప్రకారమే వుంటున్నట్టున్నదే?” అన్నాడు భుజంగరావు.

“వాళ్లేం అలా వుండటం లేదు!” అన్నది విశాలాక్షి.

“అయితే మరి ఇద్దరూ సంగీతం చెప్పేవాడికోసం వెతుకుతున్నట్టు ఇద్దరికీ తెలుసునన్నమాట!”

“ఎందుకు తెలీదేం? సంగీతం చెప్పించాలని వున్నప్పుడు ఇద్దరికీ తెలియకుండా ఎలా వుంటుంది? ఆయనకు తెలియకుండా ఆపని ఆవిడ ఎందుకు చేస్తుంది?”

“అయితే నేను సంగీతం చెబుతానో చెప్పనో నని ఆవిడ కనుక్కుంటున్నట్టు ఆయనకు తెలుసునన్నమాట!”

“ఏమో నాకు తెలీదు”

“ఇందాకా వచ్చి మొండికి వెయ్యకు!”

“ఆయనకూ తెలిసేవుంటుంది బహుశా!”

“చాలా మంచిదానివి! అయితే నేను వాళ్ల మ్యాయికి సంగీతం చెప్పటం ఆయన కభ్యంతరం లేదన్నమాట?”

“చెప్పటానికి మీ కిష్టంలేదుకాని మీరు చెబితే ఆయనకు ఇష్టం వుండకపోదు.”

“చెప్పటం ఇష్టం లేదని నే నెప్పుడూ అనలేదు. అయినా అది అంత ముఖ్యవిషయం కాదు.

నేను సంగీతం చెప్పటం ఆయనకు ఇష్టమేకాని నన్ను అడగటానికిమటుకు ఆయన కిష్టం లేదన్నమాట!”

“అని మీవుద్దేశ్యం. ఆయన కెందుకు ఇష్టం వుండదు మిమ్మల్ని అడగటం?”

“ఏమో నాకేం తెలుసు? నన్నడగటం ఆయన కిష్టం వున్నదో లేదో నాకు తెలియదు - నాకు అవసరం లేదుకూడాను. కాని నేనడిగే దేమిటంటే ఆయన నన్నెందుకు అడగడంటాను - ఆవిడ వచ్చి నిన్ను ఎందుకు అడుగుతుంది అంటాను!”

“ఎవరడిగితే ఏమిటంటా? ఇందులో అంత పట్టుదల దేనికి?”

“నాకు పట్టుదల లేదు - ఆసంగతి నీకు తెలియదుకామాలు!”

“మరి ఇదంతా దేనికి?”

“నీకు అర్థంకావటానికి! ఎవరడిగితే ఏమున్నంత విశాలదృష్టి కలదానివి అప్పు డాపుస్తకం అడగటానికి అంత అభ్యంతరం కలిగింది దేనికి నీకు?”

“మళ్లీ మొదలా? మీతో నేను వాదించలేను బాబూ - మీ కోసమస్కారం!”

“మంచిదానివి కాదూ!”

“పుస్తకందారి వేరు!”

“అదా సంగతి - నాకు తెలియదుసుమా! లేక పుస్తకం కావలిసింది నాకుకాబట్టి దాని సంగతి నీకు అంత పట్టలేదా? ఆవిడఅవసరంలో వున్నంత శ్రద్ధ నీకు నాఅవసరంలో లేదుకామాలు?”

“నామీద మీకు అటువంటి అభిప్రాయం వుందికామాలు!”

“అని నేనెప్పుడన్నా అన్నానా?”

“మీరు వేరే అనక్కర్లేదు—మీమాటలే చెబుతయ్యి.” విశాలాక్షి బిక్కమొహం వేసినమాట మాత్రం నిజం!

“పోనీ ఆవిషయం వదలిపెడదాం—”

“ఆవిడను ఆపుస్తకం నేను అడిగినా మీ రిలా అంటున్నారు—పోనీ లెండి!”

“నీవు ఎంత రాధాంతం చేసి ఆవిడను ఆపుస్తకం అడిగావో మరిచిపోయినట్టున్నావు. పోనీ ఆపుస్తకం అడిగినప్పుడు ఆవిడ ఏమన్నదో జ్ఞాపకం వుందా?”

“ఆయనపుస్తకాలూ, ఆయనగొడవూ ఆయనదే నంది కామాలు!”

“ఆవిడ ఎంత తెలివితక్కువదో చూచావా? నీవంటే సమర్థత కలదానివి కాబట్టి తెలివిగా పనులు చేసిపెట్టగలవుకాని అందరికీ ఆసేర్పు వుండదు!”

“బాగుండే—తాళం వేసివున్న బీరువాలో పుస్తకాలు ఆవిడకు ఎలా దొరుకుతయ్యి?”

“పోనీ, ఆయన్ని అడగచ్చుగా?”

“పుస్తకం నాకని చెబితేమటుకు ఆయన కర్థం కాదా ఏమిటి మీకని?”

“అయితే నాకేనా అర్థంకానిది సంగీతంచెబు తారా అని ఆవిడ అడిగితే ఆవిషయం ఆవిడ కొక్క ర్తకే పట్టలేదని?”

“ఇంత చిన్న విషయానికి ఇంత అర్థం లాగ టం దేనికంటా?”

“నీకు అర్థం కావటానికే! అదీ కాక నీచేత ఆవిడను ఆపుస్తకం అడిగించకపూర్వం నేనే ఆయన్ని అడిగానని నీకు తెలియదుకామాలు?”

“మీరడిగితే ఆయనేమన్నాడు?”

“అది వేరే సంగతి—”

“మీరడిగింతర్యాత నాచేత అడిగించటం దేనికీ?”

“నీకు తెలియని దేముంది—నాకన్నీ దురుద్దేశాలేగా!”

“ఇంతకూ ఆయనేమన్నాడు?”

“ఆపుస్తకం తనదగ్గర అసలు లేదు—”

“ఎవరికన్నా ఇచ్చాడేమో?”

“కొనాలనుకుంటున్నాను అని అన్నాడు!”

“ఆయనదగ్గర లేదేమో?”

“మరి రెండురోజులకిందే ఆపుస్తకాన్ని డాక్టరు గారింటో చూచా నన్నావు—నిజంకాదా ఏమిటి?” అన్నాడు భుజంగరావు.

“నిజమే! ఎవరిదని అడిగితే డాక్టరుగారి పెల్లాం వీళ్ల దేనని చెప్పింది!” అంది విశాలాక్షి ఆలో చిస్తూ.

“ఒక్కసారి నీమొహం ఈఅద్దంలో చూసుకో —ఎంత బాగుందో!”

“ఏమీ అక్కర్లేదు—అయితే మీ రడిగితే ఆయన ఎందుకు లేదనివుంటాడు?”

“నాతో ఆయనకు ఏమీ అవసరం వుంటుంది?”

“అవసరం లేకపోతే పుస్తకం ఇయ్యటానికే?”

“నువ్వు వేసే ప్రశ్నలకు సమాధానం చెప్పగలిగినంత తెలివికలవాడినికాదు—వొట్టు!”

“అవును పాపం! అయితే—”

“ఈపూట మనల్ని ఎవరన్నా భోజనానికి పిలి చారేమిటి?”

“మీకు అలాగే వుంటుంది — అయితే ఆయన పుస్తకం లేదంటే వూరుకోక మళ్లీ నాచేత అడిగించ టం దేనికీ?”

“ఎవరికన్నా ఏదన్నా కావలిస్తే ఇంట్లో ఎంత గోల చేస్తావో నాకు తెలుసు. కాని నాకు ఏదన్నా కావలిస్తే నువ్వు ఎంత ఘర్షణ చేస్తావో చూద్దామని”

“ఎటొచ్చి చెడ్డదాన్ని నేనేనన్నమాట!”

“ఆమాట నేననందే?”

“అయితే ఆపుస్తకం తనదగ్గర లేదని ఆయన అన్నప్పటికీ వుందనీ తెలిసే నాచేత అడిగించా రన్న మాట?”

“అంత చెడ్డవాడినిమటుకు కాదు!”

“మీకు ఇయ్యనప్పుడు నేనడిగితేమటుకు ఎలా ఇస్తా డనుకున్నారు?”

భారతి - తారణ వుష్యము

“నే నడిగినసంగతి తెలియకుండానే ఆయన భార్య నీతో పుస్తకాల గొడవ ఆయనదే నని చెప్పిందిగా?”

“ఆయనద్గిర ఆపుస్తకం నిజంగా వుందికాబట్టి మీరు అడిగిన సంగతి ఆయన భార్యతో చెప్పి వుంటాడు!”

“నీకు తెలివితేటలు ఎక్కువ అవుతున్నయ్యం టే నమ్మ!”

“ఆయన మీకు ఇయ్యనన్నాడుకాబట్టి ఆవిడ ఇస్తే బైటపడుతుందని తప్పించుకోవటానికి తనకు తెలీదు పుస్తకాల సంగతి అని చెప్పింది!”

“నీకంటే ఆవిడే తెలివికలదల్లే వుంది.”

“కాని డాక్టరుగారి పెళ్లానికి మళ్లీ ఇచ్చేసింది.”

“అంత తెలివికలది కాదల్లే వుంది.”

“ఏమో-మీకూ మీకూ ఏ మేం వుద్దేశాలున్నయ్యో. నేనడిగిన అసలుసంగతి ఏమిటి?”

“చెబితినిగా?”

“అంత నిర్మోహమాటంగా అడగటం నాకు చేతకాదు!”

“నాజూకుగానే అడుగు.”

“ఆయనే మిమ్మల్ని అడిగితే ఏం?”

“ఆయన నోరుచేసుకుని అడగాలిసినంత అవసరం ఏముంది? ఆయనభార్య ఆయన కాశ్రమ లేకుండా నిన్ను అడిగింది—నువ్వు తెలివికలదానివికాబట్టి ఆవిడకూ ఆశ్రే శ్రమ లేకుండా పనిచేసిపెట్టగలవు. తర్వాత ఏరోజునైనా ఆయన తనెప్పుడూ నోరుచేసుకొని అడగలేదని చెప్పకోగలడు.”

“వాళ్లకు అటువంటి అభిప్రాయా లుండవు.”

“వాళ్లకు లేకపోతే ఏం—నాకు వుంటే చాలా దూ వ్యవహారం చెడటానికి?”

“ఏమో—మియిష్టం!”

“నాయిష్టం వొచ్చినట్టు నేనెలాగో చేస్తాను కాని నీకు చేతకానిపనులు—నాకు సంబంధించనివి—నన్ను చెయ్యమని బాధపెట్టకు. నీకు సంబంధించిన పనుకున్న వ్యవహారాలు నీకు చేతనయినట్టు చెయ్యి. మనిద్దరికీ సంబంధించిన పనులు నాకు చేతనయినట్టు చేస్తాను—చేతయితే నీవుకూడా చేతనయినవిధంగా సహాయం చెయ్యి. ఇప్పుడు వాళ్లమ్మాయికి సంగీతం చెప్పటంవిషయంలో నీవు ఏరో తేల్చుకోవాలనుకుంటే వాళ్లేమిస్తారో కనుక్కో. అలా అడగటం ఇష్టం లేకపోతే నీకు చేతనయినవిధంగా చెయ్యి.”

“నేనేం చెయ్యను!”

“చూద్దాంగా—ఇలా కోతలు కొయ్యటం నువ్వు ఎన్నోసారో!”

